

ዘደመና/ዘጊሜ

2005ዓ.ም. (07/21/2013)

መዝሙር: “ክርስቶስ ንጉሥ እዩ መሓሪ እዩ፤ ንዘራኢ ዘርኢ ይህቦ ንእኽሊ ንመግቢ የብቅዮ፤ ንመስኪን ካብ ምድሪ የተንሥኦ፤ ንሥልጣኑ ሓደኳ አይምንዝዎን፤ ንጸድቃኑ ታሕጓስ ይእዝዘሎም፤ ሰንበት ንዕረፍት ሰርዕ፤ ገባር ሕይወት ኣብ ዓዓመት ክረምቲ ዝኸፍት እዩ”።

ንባባት: 2ቆሮ 9:5-ፍ፤ ያዕ 3:13-ፍ፤ ግ.ሓ. 27:18-26፤ ማቴ 7:21-ፍ

ምስባክ: ሐወጽካ ለምድር ወአርወይካ፤ ወአብዛህካ ለብዕላ፤ ፈለገ እግዚአብሔር ምሉዕ ማያት። “ንምድሪ በጻሕካያን አርወኻያን፤ ሃብታ ኸአ ኣብዛሕካዮ፤ ፈለግ እግዚአብሔር ማይ ዝመልአ እዩ” መዝ. 65:9።

ሰብ ባህሪ ኣምላኽ ተኻፊሉ ኣብ ሓጎስ ኣምላኽ ክነብር እዩ ተፈጢሩ እንተ ኾነ ባዕሉ ብዝመረጸን ሰይጣን ብዝመርሖን ነቲ ኣምላኽ ዝሃቦ ሓዲጉ ኣብ ጥፍኣት ክነብር መሪጹ። ንኸፍኣት ንሞት ደፊሩ ኣትይዎ። ንሓቂ ብጻልማት ንሓጎስ ብሓዘን ንፍቕሪ ብጽልኢ ተኪእዎ ዝነብር ውሑድ ኣይኮነን። ናይ ሎሚ ወንጌልን ንባባትናን ነዚ የስተምህረና። ምኡ ኣምላኽ ዘሎና ርክብ ሓቀኛ ክኸውን፤ እምነትና ክነብር እንከሎና ጥራሕ እዩ ሕይወትና ሓቀኛ ሕይወት ይነብር ክንብሎ እንኽእል።

ካብቶም ነብያት ጸጉሪ በጊዕ ዝተኸድኑ ተኻሉ ተጠንቀቑ ይብሉና። ብደገ ክንርእዮም ከሎና ኣምሳል ኢየሱስ ሕያውነቱን ፍቕሩን ዝሓዙ ይመስሉ እንተኾነ ንእምነት ዓሚጾም ኣብ ጥቕምም ዘውዕሉ እዮም። ኣብዚ ዘሎናዮ እዋን ነዚ ኣገባብ ተጠቂሞም ንብዙሓት ዘጋግዩ ብተለቪኻን ከምኡ ብስብከቶም ንብዙሓት ዘጋግዩ ናይ ዘመና ሜላ መሃብተሚ ኮይኑ ኣሎ። ብስም ኢየሱስ “ንኢየሱስ ረኽቡ” “ተቐቢሉ” ወዘተ ዝብል ጥዑም ቃላት እናተጠቐምካ ንብዙሓት የወሃን ምትላል ካብ እምነቶም ምምንዛዕ ናይ እዋና ሕማም ቤተ ክርስቲያን ኮይኑ ኣሎ። ብፍላይ ንኣና ብዝምልከት ንብዙሓት መንእሰያትና ኣብ መገዲ ጉዕዞ ሰደት ኣብቲ ተሸጊሮሙሉ ዘለዉ እዋን ብቐሊል ሓገዝ ዝደልዩሉ እዋን ሓጋዚ ኣብዘይብሎም እዋን ከም ዝሕግዝዎም ኣምሲሎም ኣብ ዝገደደ ክሕደት እምነትን ካብ ኣምላኽ ክመዝርሕቑ ገረምም ከም ዘለዉ እንርእዮ ዘሎና ሓቂ እዩ። ጎይታና ኢየሱስ ክርስቶስ ግን ነዚኦም ብዝርኢ ቅድሚ ክልተ ሽሕ ዓመት ኣጠንቀቑና እዩ። ብስም ኢየሱስ ንብዙሓት ካብ እምነቶም መንጢሎም ገንዘቦም ሓዳርም ግዙኡቶም ገሮም ኣይብዓል ኣይስራሕ ዝገበርዎም ንርኢ ኣሎና። ዕሽር ሃባ እናተባህለ ብቐጥታ ገንዘቦም ኣብ ማሕፉዳኦም ከምዝኣቱ ዝገብርዎም ውሑዳት ኣይኮኑ። ኣስተውዕሉ ይብሉና ኢየሱስ።

ከመይ ገርና ክነለልዮም ንኸእል? ብፍሪኦም፤ ብኹሉ ጉዕዞ ሕይወቶምን ጠባያቶምን እምበር በቲ ዝብልዎን በቲ እንገብር ዝብልዎን ክትፈልጥዎም ቀሊል ኣይኮነን ይብሉና። ነቲ ቅኑዕ ካብቲ ሓሶት ክትፈልዩ ቀሊል ኣይኮነን ግን ኩሉ ጊዜ እቲ ሓቂ ክኸውል ኣይክእልን እዩ። ከምቲ ኢየሱስ ዝብሉና ሕማቕ ኣም ጽቡቕ ፍሪ ክፈሪ ኣይክእልን እዩ ወይ ጽቡቕ ኣም ሕማቕ ፍሪ ክፈሪ ኣይክእልን እዩ። ኣብ ገለ እዋን ኣብ ሕይወትና እንተ ርኤና ኣብ ቅድሚ ሰባት ከም ጥዑያት ንፉዓት ኮና ክንርኣ ክንፍለጥ ኣና እንደሊ ኣብ ውሽጥና ዘሎ ድኽመት ክፍኣት ክፍለጥ ኣይንደልን ኣና። እዚ ድኽም ባህርን ኩሉ ጊዜ ምስተረባረበና እዩ። ኣነ ዝብል ወሪሱና ንኣምላኽን ንከማና ዝበሉ ሰባትን ከም ሓንቲ ከይቆጸርና ንነብር ኣሎና። እንኸዶ መንገዲ እንዘርኦ ግብር ርኣና ክንክእል ይግብአና።

ኣብ ሕይወት ደቂ ሰብ ቅኑዕ ምዃን ኣብ ኩሉ ግሉጽ ካብ ምዃን ካብኡ ዝበለጸ ጸጋ የለን፤ እንተ ኾነ ኣብ ግብሪ ክትገብር ቀሊል ኣይኮነን። ነፍስወከፍና ነቲ ሓቀኛ ኩነትና ዝኸውል እንኸደኖ ካባ/ባርኖስ ኣሎና። ብዙሓት ካባና ከምቲ ኣብ መጽሓፍ John Powell ዘሎ “Why Am I

afraid to Tell you Who I am? ዝብል ዝመሳሰል ሕይወት ኢና እነሕልፍ። ሰባት ድኻመትና ዓቕምና፣ ደረጃ ፍልጠትና ኮታስ ውሽጣዊ ኩነትና ክፈልጡ ኣይንደልን ኢና። ሰባት ክንእዱና ዘይብልና ከም ዘሎና ክንመስል፣ ዘይንፈልጦ ከም እንፈልጦ ኮና ክንርእ ኢና እንደሊ። ኣብ ገለ ሰባት ዝርእ ከኣ ቅኑዓት ክመስሉ ምስቲ ናይ ትሕትና ምልክት ክመስል ምስ ኣደ ኃጢአቱ ግሉጽ ወይ ብኹሉ ዝፍለጥ ክመሳሰሉ ይደልዩ። ከምኡ ሕይወቶም ምስቲ ብክፍኡቱ ዝተአመነ ክቀራርቡ ይፍትኑ። እዚ ንብዙሓት ቆሞሳትን ናይ ሃይማኖት ሓለፍቲ ከመልክት ይኸእል። ብግዳማዊ ሕይወት ጥዑይ ክትመስል ምድላይ ብውሽጥኻ ግን ካልእ ምዃን ንሃይማኖት ይቐትሎ። ሎሚ ኣብዚ ሰንበት እሙናት ኣመንቲ ክንከውን እሞ ነቲ ኣብ ውሽጥና ዘሎ ጥራሕ ክንግደስ እምበር እቲ ግዳማዊስ ዋንኡ ከምዘልኦ ክንፈልጥ ይሕብረና ኣሎ።

ኢየሱስ ብምቕጻል ናይ ኣደ እሙን ተኸታሊ ክለብሶ ዘለዎ ሕይወት ይነግረና። ሰብ በቲ ግዳማዊ ነገራት ጥራሕ ክፍረድ ከምዘይብሉ ይነግረና። ንኣብነት ጎይታይ ጎይታይ ምባል ጥራሕ እኹል ኣይኮነን። እዚ ብምባል ኣብ ኣምላኽ ኣየቕርበናን እዩ። ተአምራታት ምግባር ንኣጋንንቲ ምውጻእ፣ ብስም ኢየሱስ ዝተፈላለየ ተምሓራታት ምግባር እኹሉ ኣይኮነን። ሓቀኛ ሓዋርያ ዝብሃል ብምልኡ ምስ ኣምላኽ ብልቡ ብነፍሱን ብምሉእ ኣእምርኡን ዝወሃድ እዩ። ከምዚ ዝአመሰለ ሰብ ንቃላት ኢየሱስ ዝሰምዕ እሞ ንኻልእ ክሰብኮ ኢሉ ኣብ ልቡ ሒዞ ዝኸይድ እዩ። ንኣምላኽ ምስማዕ ክንብል እንከሎና ብዙሕ ኢና እነስምዕ ገለ ካብቲ ዘስምዖ ክንጠቅስ እንተ ኾና፡

1. ኢየሱስ እንታይ ከምዝብለና ዘሎ ኣስተውጺልና ምኽኣል። ልብኻ ቀልብኻ ኣብኡ ገርካ ክትሰምዕ ምስንዳው። ልብና ኣብ ካልእ እንከሎ ክንሰምዕ ከቢድ እዩ። ብምሉእ ነቲ ዝብሃል ዘሎ ብምሉኡ ክንሰምዖ ይግብኣና። “ኣፋ ምሳይ ልባ ምስ ደበሳይ” ከይከውን እቲ ነገር ንማለት እዩ። ዘስተውዕል ክፈልጥ ክምለስ ክንሳሕ ኣይጽግሞን እዩ። በዚ እዩ ዘስተውዕል ልቢ ሃበኒ ጎይታይ ኢልና እንጽሊ።
2. ነቲ ዝተባህለ ምርዳእ የድሊ። ከይተረደኣና ክንሰምዕ ንኸእል ኢና። ኣብ ገለ እዋን ከኣ ነቲ እንሰምዖ ከምቲ ንሕና እንደልዮ ጥራሕ ክንሰምዖ ንደሊ እሞ ዘይናቱ መገዲ ነትሕዞ። ነቲ ኣምላኽ ዝብሎ ክንርዳእ ክንፈልጥ ኣድላዩ እዩ። ነዚ እትገልጸልና ቤተ ክርስቲያን እዩ። ኣብ ገለ እዋን ክእለትና ፍልጠትና ከጋግየና ይኸእል እዩ። ምስጢር ቃል ኣምላኽ ንምግላጽ ነቶም ኣምላኽ ዝገለጸሎም ጥራሕ እዩ ተዋሂቡ እምበር ንዝኾነ ከም ድላዩ ዝገልጸ ኣይኮነን። ኣብ ታሪኽ ብዙሓት ንቃል ኣምላኽ ባዕሎም ክርድእዎን ክገልጽዎን ስለ ዝደለዩ ኣብ ክምለስዎ ዘይክእሉ ጌጋ ወዲቐም። ክንፈልጥ ዝገልጸልና የድልየና ብባዕልና ጥራሕ እንፈጥሮ ኣፍልጦ ጎደሎ እዩ።
3. ነቲ ዝተረዳእካዮን ዝሰማዕካዮን ተቐቢልካ ምስ ሕይወትካ ምውሃድ የድሊ። ምስማዕ ምርዳእ ቀሊል እዩ እንተ ኾነ ምስ ሕይወትካ ክተወሃህዶ ክትቅበሎ ኣሎካ። ቆልዑት ነዚ ኩሉ ጊዜ ይገብርዎ እዮም። ይሰምዑኻ ይርድኡኻ ግን ኣይገብርዎን። ኣብ ቃል ኣምላኽ ከኣ ንሕና ከምኡ ንገብር። ነቲ ኣምላኽ ዝደልዮ ክፍሊ ሕይወትና ክንገብሮ ከም መግቢ ክንውሃሃዶ እንተ ከኣልና ክንቅየር ከቢድ ኣይኮነን። እቲ ጸገም ኣብ ሕይወትና ክነወሃህዶ ምስ ዘይንኸእል እዩ።
4. ነቲ ዝሰማዕናዮን ዝተረዳእናዮን ምስ ሕይወትና ምስ ኣወሃድናዮ ሽዑ ብኣኡ ንምራሕን በቲ ንሱ ዝብሎ ሕይወትና ንመርሕ። ኣባና ካልእ ነገር የለን ነቲ ቃል ኣምላኽ ምሳና ኣወሃድናና ንገብር ሽዑ ንኣና ዝረኣ ንኢየሱስ ይርኢ። እዚ እዩ ኣብተን ቀዳሞት ዘመናት ክርስትና ንብዙሓት ኣብ እምነት ዝሰሓቦም። ኣብ ሕይወቶም ንክርስቶስ ለቢሶሞ ካልኦት ከኣ ክርእይዎ ክኢሎም። እዚ እዩ ናይ እዋና ዘምን ዝደልዮ ዘሎ። እምነተይ በቲ ዝዛረቦ ዝብሎ ዝሓስቦ ካልኦት ክርእይዎ ክኢሎም ኣለዉ ክንብል ይግባእ።

ነዚ ኹሉ ኣብ ዕለታዊ ሕይወት ተግባራዊ ምስ ገበርናዮ ሽዑ ናይ ብሓቂ ሓዋርያት ክርስቶስ ክንብሃል ንኸእል። ሕይወትና ኣብዚ ጥራሕ ክንምስርቶ ከሎና ኢና ኣብ ሓቀኛ ሕይወት ንገብር ኣሎና። እሙናት ተኸተልቲ ክርስቶስ ኢና ክንብል እንኸእል። “ኣነ ሕይወትን ሓቅን መገድን እየ ኢሉና ክርስቶስ”። ምስኡ ክንጉዳዝ ምስኡ ክነብር እሉ።

ብግዳም ክርስትያን እየ ምባል ብቃል ጥራሕ ወይ ብግዳማዊ ነገራት ጥራሕ ክርስትያን ኮንካ ምንባር ከምቲ ቤቱ ኣብ ሑጻ ዝሰርሕ እዩ ዝምሰል። ሓንሳብ ፈተና ወይ ዘጋገ ምስ መጻ ኣብ ውሽጢ መሰርት ስለ ዘይተሃንጸ ብቐሊል ክወድቕ ክኸሕድ ንመገዲ ጸጋም ክጉዳዝ ቀሊል እዩ። ኣብ ዕለታዊ ሕይወትና እንርእዮ ዘሎና እዩ ሓደ ሰብ ኣብ ናይ ዓለም ነገራት ጥራሕ ኣተኩሩ ዝነብር ብቐሊል ክጋገን ካብ ኣምላኽ ክርሕቕን ይኸእል። ስለዚ እቲ ምርጫ ከምቲ ኣብ ከውሒ ኣብ ጽኑዕ ቦታ ቤቱ ዝሰርሕ ንኹን። ጽኑዕ መሰረት ስለ ዝገበረሉ ዝኾነ ሓይሊ መጺኡ ክፍርሶ ኣይከአለን። ንሕይወቱ በቲ ኢየሱስ ዝደልዮ ዝመርሕ፣ ኣብ ሓውን ፍቕርን ሕይወቱ ዝመርሕ ሰብ ብዝኾነ ክጋገ ክወድቕ ኣይክእልን እዩ።

እሞ እምነተይ ኣብ እንታይ እዩ ተመስሪቱ ዘሎ? እስከ ሕልናና ንሕተት። ሰብ ሎሚ ከቢድዎ ዘሎ ሕልና ኣጥፊኡ ኣብ ዝነፈሰ ይነፍስ ኣሎ። ንመገዲ ጸጋም ክጉዳዝ ንሓው/ሓፍቱ ክጠልም ከዋርድ ቕጭጭ ዘይብሎ ኮይኑ። እዚ ኹሉ እምነቱ ምስ ዘንግዐ ዝመጽእ እዩ። ቤተ ክርስትያን ክንዕወት ኢላ ዓመተ እምነት ኣዊጃትልና ኣላ እሞ እንታይ ንገብር ኣሎና፣ ንጥቀመሉ ዘሎና፣ ከም ዝርእ ጌና ዘይተሰቕረና እዩ ዝመስል። ኣሕዋተይ ንክፍኣት ንጽልኢ ንሓመታ ቀቢርና ሎሚ ኣብ ክርስቶስ ንመለስ እሞ ሓዲስ ሕይወት ኣብ መሰርት ሓዋርያትን ጻድቃንን ተመስሪትና ንመድሕና ተቐበለኒ ንበሎ።

ቅ. ማቴዎስ ኢየሱስ ነዚ ዓቢ ትምህርቲ ምስሃበ ብዙሕ ህዝቢ ብትምህርቱ ከምዝተደነቐ ክገልጽ ኢሉ ከም መማህራኖም ዘይኮነ ከም ብዓል ስልጣን እዩ ምሂርዎም ይብለና። ከም ጸሓፍቶም ነቲ ሕጊ ዝትርጉሙ ዘይኮነስ ብስሙ እዩ ምሂርዎም። ኣብዚ ንኣና ብዝምልከት ናይ ነፍስወከፍና እምነት ዓቢ ተገዳስነት ኣለዎ። ብስም ክርስትያን ኮነ ክነብር ዘይኮነስ ንእምነትና ክነብር እዩ ዝድለ ዘሎ። ስለዚ እምነትና ከመሎ ክንብል ኣሎና። እምነተይ ከመይ እንበር ኣሎኹ ኢልና ሕልናን ክንሓትት እዋኑ እዩ።

ኦ ኢየሱስ ኣምላኽይ ኣባኻ መሰረት ገረ ክጉዳዝ ሓግዘኒ፣ ክቕየር ክሕደስ ድለት ኣሎኒ እንተ ኾነ ዓቕሚ ይውሕደኒ ኣሎ እሞ ብቤተ ክርስትያንካ ገርካ ምስጢር ድሕነተይ ክትገልጸለይ ዝሰምዕ እዝኒ ዘስተውዕል ልቢ ክትህበኒ እልምነካ ኣሎኹ። ኦ ማርያም ኣደይ ካብ መጀመርያ ሕይወትኪ ኣብ ድላይ ኣምላኽ ዝሰረትኪ ከማኽን ኣስርክን ክኸተል ሓግዘኒ ንወድኺ ለምንለይ ንበላ።

ብሩኽ ክራማት ንኹልና!

ኣባ ንጉሠ ፍሥሓ